

சார்பு நீதிமன்றம், நாகப்பட்டினம்.
முன்னிலை - திருமதி. S. இந்திராகாந்தி, எம்.எல்.,
சார்பு நீதிபதி, நாகப்பட்டினம்.

திருவள்ளூரவராண்டு 2056 விசுவாவசு வருடம் வைகாசித் திங்கள் 21-ம் நாள்
2026 ம் ஆண்டு ஜூன் மாதம் 04-ம் நாள் வியாழக்கிழமை

CNR:NO: TNNG03-000632-2025

இந்து திருமண அசல் மனு எண்.18/2026

நவீன்குமார்

.....மனுதாரர்

..எதிர்..

சுகந்தி

.....எதிர்மனுதாரர்

இம்மனுவானது இந்நீதிமன்றத்தின் முன்பாக இன்று 20.04.2026
விசாரணைக்கு வந்து, மனுதாரர் தரப்பில் வழக்கறிஞர்
திரு.N.தமிழ்ச்செல்வன் அவர்கள் ஆஜராகியும், எதிர்மனுதாரர் நீதிமன்றம்
ஆஜராகாததால் தோன்றா தரப்பினராக தீர்மானிக்கப்பட்டும், மனுதாரர்
தரப்பு வாதங்களை கேட்டும், வழக்காவணங்களை பரிசீலனை செய்தும்
இன்று இந்நீதிமன்றம் வழங்கும்.....

ஆணையுரை

மனுதாரருடன் எதிர்மனுதாரர் சேர்ந்து குடும்பம் நடத்த (Restitution
of conjugal right) உத்தரவிட கோரியும், வழக்கின் செலவுத்தொகையை
எதிர்மனுதாரர், மனுதாரருக்கு கொடுக்க உத்தரவிடக்கோரியும், இதர
உகந்த பரிகாரங்கள் வழங்க கோரியும், இந்து திருமண சட்டம் பிரிவு 9 ன்
படி இம்மனு தாக்கல் செய்யப்பட்டுள்ளது.

I. மனுதாரர் தாக்கல் செய்துள்ள மனுவின் சுருக்கம்

மனுதாரருக்கும், எதிர்மனுதாரருக்கும் கடந்த 09.02.2014 தேதியன்று எட்டுக்குடி ஸ்ரீ சுப்பிரமணியன் சுவாமி திருக்கோவிலில் இந்து சாஸ்திர சம்பிரதாய முறைப்படி திருமணம் நடைபெற்றது என்றும், திருமணத்தின் பலனாக அஷ்வத், ரிஷ்வத் என்ற மகன்கள் பிறந்துள்ளனர் என்றும், 2 வது குழந்தை பிறந்ததிலிருந்து எதிர்மனுதாரர் தனது பெற்றோர் வீட்டிலேயே இருந்து வந்தார் என்றும், கொரனா காலங்களில் மனுதாரர் கடன் பிரச்சினையால் 13.11.2022 பக்ரைன் நாட்டிற்கு சென்றுவிட்டார் என்றும், மனுதாரர் வெளிநாட்டிலிருந்தபோது குழந்தைகளை பேச அனுமதிக்காமல் மனுதாரருடைய சம்பளத்தை வாங்கிக்கொள்வதில் மட்டும் கவனமாக இருந்துவந்தார் என்றும், மனுதாரர் வெளிநாட்டிலிருந்து வந்திருந்தபோது பத்து நாட்கள் மட்டும் சந்தோஷமாக பேசி வந்து பின்னர் மனுதாரரை வெளிநாட்டிற்கு செல்ல வேண்டும் என்று எதிர்மனுதாரர் சண்டைபோட்டுக்கொண்டு அவருடைய அம்மா வீட்டிற்கு சென்று விட்டார் என்றும், அதன்பிறகு குழந்தைகளை மனுதாரரிடம் பேச, பார்க்க அனுமதிக்கவில்லை என்றும், தீபாவளி பண்டிகைக்கு இரண்டு குழந்தைகளுக்கும் ஆடை, பட்டாசு வாங்கி சென்றபோது அதனை பெற்றுக்கொள்ளாமல் மனுதாரரை எதிர்மனுதாரர் கேவலமாக பேசி திருப்பி அனுப்பிவிட்டார் என்றும், மனுதாரர் எதிர்மனுதாரருடனும், குழந்தைகளுடனும் சேர்ந்து வாழ விரும்பி மனுதாரர் தன் உறவினர் மூலம் எதிர்மனுதாரரை சேர்ந்து வாழ அழைத்தபோது எதிர்மனுதாரர் சேர்ந்து வாழ மறுத்து வருகிறார் என்றும், அதனால் மனுதாரர், எதிர்மனுதாரருக்கு கடந்த 02.05.2025 தேதியில் வழக்கறிஞர் அறிவிப்பு அனுப்பி பெற்றுக்கொண்ட எதிர்மனுதாரர் சேர்ந்து வாழ முன்வரவில்லை என்றும், பதிலறிவிப்பு அனுப்பவில்லை என்றும், சுமுகமான முறையில் எதிர்மனுதாரர்

மனுதாரருடன் குடும்பம் நடத்த மறுத்து வருவதால், வேறு வழியின்றி எதிர்மனுதாரர் மனுதாரருடன் சேர்ந்து வாழ பரிகாரம் கோரி இந்த மனுவினை மனுதாரர் தாக்கல் செய்துள்ளார்.

II. மனுதாரரின் மனுவின் அடிப்படையில் எதிர்மனுதாரருக்கு உரிய முறையில் நீதிமன்றம் மூலமாக அழைப்பாணை அனுப்பி பெற்றுக் கொண்ட எதிர்மனுதாரர் நீதிமன்றம் ஆஜராகாததால் எதிர்மனுதாரரை 23.03.2026 அன்று தோன்றாத்தரப்பினராக தீர்மானிக்கப்பட்டுள்ளது.

III. இம்மனுவில் தீர்வுக்குரிய பிரச்சனை

1. மனுதாரர் மனுவில் கோரியுள்ளவாறு இம்மனு அனுமதிக்கத்தக்கதா? இல்லையா? என்பதேயாகும்.

2. மனுதாரர் தரப்பில் மனுதாரர் ம.சா.1 ஆக விசாரிக்கப்பட்டு, மனுதாரர் தரப்பு தரப்பு சான்றாவணங்களாக ம.சா.ஆ.1 முதல் ம.சா.ஆ.6 ஆவணங்கள் குறியீடு செய்யப்பட்டுள்ளது.

IV. பிரச்சனைக்கான தீர்வு

1) இந்த வழக்கில் மனுதாரர் தரப்பில் மனுதாரருக்கும், எதிர்மனுதாரருக்கும் கடந்த 09.02.2014-ல் திருமணம் நடைபெற்றுள்ளது. இந்த மனுவின் மனுதாரர், எதிர்மனுதாரருடன் சேர்ந்து வாழ விரும்புவதாலும், எதிர்மனுதாரர் சேர்ந்து வாழ விருப்பம் தெரிவிக்காத நிலையில், மனுதாரருடன், எதிர்மனுதாரர் சேர்ந்து வாழ உத்தரவிட வேண்டுமென்று பரிகாரம் கோரி இம்மனு தாக்கல் செய்யப்பட்டுள்ளது.

2) மனுதாரர் தாக்கல் செய்துள்ள மனுவை நிரூபிக்கும் விதமாக மனுதாரர் ம.சா.1 ஆக விசாரிக்கப்பட்டுள்ளார். மனுதாரர் நீதிமன்றத்தில் அளித்துள்ள சாட்சியத்தில் தன்னுடைய மனுவில் உள்ளவாறு குறிப்பிட்டு சாட்சியமளித்துள்ளார். மனுதாரர் தனது கட்சிக்கு ஆதரவாக 09.02.2014 தேதியிட்ட திருமண அழைப்பிதழ் ம.சா.ஆ-1 ஆகவும், மனுதாரரின் ஆதார் அட்டை ம.சா.ஆ.2 ஆகவும், எதிர்மனுதாரரின் ஆதார் அட்டை நகல் ம.சா.ஆ.3 ஆகவும், 24.11.2025 தேதியிட்ட அஷ்வந்த் பிறப்பு சான்று நகல் ம.சா.ஆ.4 ஆகவும், 02.05.2025 தேதியிட்ட மனுதாரர் அனுப்பிய வழக்கறிஞர் அறிவிப்பு அலுவலக நகல் ம.சா.ஆ.5 ஆகவும், 03.05.2025 தேதியிட்ட எதிர்மனுதாரர் அறிவிப்பை பெற்றுக்கொண்டதற்கான அஞ்சல் ஒப்புகை அட்டை அசல் ம.சா.ஆ.6 ஆகவும் குறியீடு செய்யப்பட்டுள்ளது.

3) மனுதாரர் தன்னுடைய மனுவிலும், சாட்சியத்திலும் குறிப்பிட்டு உள்ளவாறு, நீதிமன்றத்தில் சாட்சியமளித்துள்ள கூற்றையும் பொய் என்றோ அல்லது தவறானது என்றோ குறிப்பிட்டு எதிர்மனுதாரர் எவ்வித ஆட்சேபணையும் இந்நீதிமன்றத்தில் தாக்கல் செய்யவில்லை. இந்நீதிமன்றத்திலிருந்து எதிர்மனுதாரருக்கு அழைப்பாணை அனுப்பப்பட்டு, எதிர்மனுதாரர் வழக்கறிஞர் நீதிமன்றம் ஆஜராகியிருந்த போதிலும், மனுதாரர் தாக்கல் செய்துள்ள மனுவை மறுத்து எதிருரை தாக்கல் செய்யவில்லை.

4) மனுதாரர், எதிர்மனுதாரருடன் சேர்ந்து வாழ இந்த மனுவை தாக்கல் செய்திருந்தாலும், மனுதாரர் எதிர்மனுதாரர் குறித்து கூறப்படும் குற்றச்சாட்டுகள் இயற்கையாக ஒரு இந்து கூட்டுக்குடும்பத்தில் ஏற்படும் சச்சரவுகளாக அமைந்துள்ளதாகவே இந்நீதிமன்றம் கருதுகிறது. எனவே,

மனுதாரருக்கும், எதிர்மனுதாரருக்கும் பிறந்துள்ள குழந்தைகளின் எதிர்காலத்தை கருத்தில் கொண்டு, இனிவருங்காலத்தில் மனுதாரரும், எதிர்மனுதாரரும் சேர்ந்து வாழ்வதுதான் அவர்களின் எதிர்காலத்திற்கு உகந்ததாக இருக்கும் என்று இந்நீதிமன்றம் கருதுவதால் மனுதாரர் தாக்கல் செய்த மனுவை அனுமதிப்பது தான் நீதியின் நலனுக்கு உகந்ததாக இருக்கும் என்று இந்நீதிமன்றம் முடிவு செய்து மனுதாரருடன் எதிர்மனுதாரரும், அவரது குழந்தைகளும் சேர்ந்து வாழ வேண்டும் என்று உத்தரவிடப்படுகிறது.

முடிவாக ,

1. மனுதாரர் தாக்கல் செய்த மனு செலவுத்தொகையின்றி அனுமதித்து உத்தரவிடப்படுகிறது.
2. மனுதாரருடன் எதிர்மனுதாரரும் குழந்தைகளும் சேர்ந்து வாழ வேண்டும் என்று இந்நீதிமன்றத்தால் உத்தரவிடப்படுகிறது.

இவ்வுத்தரவு என்னால் சுருக்கெழுத்து - தட்டச்சரிடம் சொல்லப்பட்டு, அவரால் தட்டச்சு செய்யப்பட்டு, பின்னர் என்னால் பிழைநீக்கம் செய்யப்பட்டு இன்று 04.06.2026 ல் அவையறிய பகரப்பட்டது.

சார்பு நீதிபதி,
நாகப்பட்டினம்.

மனுதாரர் தர்ப்பு சாட்சி

ம.சா.1 திரு.நவீன்குமார் (மனுதாரர்)

மனுதாரர் தரப்பு சான்றாவணங்கள்

ம.சா.ஆ.1	09.02.2014	திருமண அழைப்பிதழ்	(அசல்)
ம.சா.ஆ.2	--	மனுதாரரின் ஆதார் அட்டை	(நகல்)
ம.சா.ஆ.3	--	எதிர்மனுதாரரின் ஆதார் அட்டை	(நகல்)
ம.சா.ஆ.4	24.11.2025	அஷ்வந்த் பிறப்பு சான்று	(நகல்)
ம.சா.ஆ.5	02.05.2025	மனுதாரர், எதிர்மனுதாரருக்கு அனுப்பிய வழக்கறிஞர் அறிவிப்பு	(அலுவலக நகல்)
ம.சா.ஆ.6	03.05.2025	மனுதாரர் அனுப்பிய வழக்கறிஞர் அறிவிப்பை எதிர்மனுதாரர் பெற்றுக்கொண்டதற்கான அஞ்சல் ஒப்புகை அட்டை	(அசல்)

எதிர்மனுதாரர் தரப்பு சாட்சி

: இல்லை.

எதிர்மனுதாரர் தரப்பு சான்றாவணங்கள்

: இல்லை.

சார்பு நீதிபதி,

நாகப்பட்டினம்.

Draft / Fair உத்தரவு

சார்பு நீதிமன்றம், நாகப்பட்டினம்

H.M.O.P.No.18/2026

நாள் : 09.06.2026